

भूमिका

यो "मैना" पनि एक दिनको लहडी प्रयास हो। यसमा भित्री तरंग गहीरा छन् कथा सरल छ। बोक्सी र बोक्सी देश अन्धकार र अन्धकारसँगका साहचर्यका प्रकटीभूत मूर्ति र क्षेत्रका रूपमा पहिले प्रदर्शाइएकी छ जसतर्फ मानवात्मा कामवशमा आत्मसाधन पाउन भुकाव लिन्छ। मैना भ्रान्त जीव आत्मा सुन्दरको मिथ्या पकडतिर दौडन्छे र जीवनको मूल ध्येयमा भ्रान्ति परेर मिथ्यासुख अपनाउन खोज्दछे। यसले धर्म जो विश्वमूल हो बिर्सेर उ अन्ध चातुर्यशीला बनी विषालु शक्ति प्रयोग गर्दछे र स्वामी-ईश्वर रूप या धर्ममूल रूपको हत्या गर्छे र शिशु-मानव विकास मूल या मानव देव तत्वको निरादर गरी आफ्नो पितृभावको अमृतत्व गुमाएर भ्रम शृङ्गारमा यताउता रौस लिन्छे। आखिर उसलाई पापको नतीजा अहार्य नैतिक विश्वक्रमले ल्याउँछ र ऊ दुःख पाउँछे मर्दछे। कष्टसाथ स्पष्ट नरकगामी। पापलाई विश्वनियममा फल जरूरी छ न्यायतत्वले। देव उसको हतियार भ्रान्ततृप्तिको वज्रद्वारा मर्छ। मैनाको यातना तर लामो छ अनंतले छ महीना डस्छ। अनि दृष्टि अति प्रकृतिको भयंकरत्वद्वारा खुल्छ मनोवेगमा पक्षवात पैदा गरेर। यो नैतिक कथा सरल शब्दमा भनिएको छ। यसको ढङ्ग अकामुक काम प्रदर्शनको हो। काम खराब छ पापमार्गी छ। भ्रान्ति उत्पादन गर्छ। स्वार्थ विषालु बनाउँछ। नृशंस हुन जान्छ अचेतमा। कामको रिक्त परिणामबाट दृष्टि मिल्दछ अनि आत्माले संसार बुझ्दछ, दुःख खान्छ र आफ्नो नैतिक फाँटमा जान्छ। स्वर्ग शिशुको हो। धर्मले शिशु आत्मा शीतल हुन्छ। अधर्मले रुन्छ अचेतमा। विश्वशक्तिहरू ऐन्द्र कुलिश अतिमानव शक्ति शिशु आत्माका न्यायशास्त्र ईश्वरद्वारा चल्दछन्। सत्य शिशुमा छ पृथ्वीमा। उसै निम्ति स्वर्गबाट चटकन्छ र मृत्युको राहमा पापात्माहरूलाई विश्वनीतिको काँटमा स्थान दिन्छ। यो यसको उपदेश

हो । यो औपदेशिक कथा हो— तर वर्णात्मक र सूचनात्मक छ अतिमानव भागहरू ज्यादा कलात्मक नभएर पनि साधारण जीवनको कक्षालाई पक्रेर प्राकृतिक र सूचक होलान् ।

—लक्ष्मीप्रसाद देवकोटा

मैना क

(१)

"ए बूढी आम्मै ! अकेली पात सुकेकी रुखकी ।
हवा भैं रुने, हवा भैं हाँस्ने, कम्मर भुकेकी ॥
ए काँस सेती पीपल रुखको पौवामा बसेकी ।
के आँट्यौ आम्मै ! अकेली गुनगुन पात भैं खसेकी ?" ॥

(२)

"बिरालो मेरो यौटा छ साथी गन्धक आँखाको ।
रातमा चढ्छु सात सागर हिँड्छु काम गर्छु भाखाको ॥
पाँच आँलाभरी पाँचरंगी बत्ती गन्धक तरंगी ।
पाँचौटा फेरी काँचुली हिँड्छु हर मेरो सब बंगी" ॥

(३)

"ए बूढी आम्मै ! पीपलमा भन्छन् क्यै बोली सुनिन्छ ।
दिनभरी के के बोलेर जान्छन्— रातभरी काम हुन्छ" ॥
"हो नानी छोरी, नक्कले गोरी— सात सागर त्यहाँ छन् ।
हरियो भयाउ, हरियो पानी, लालफेदी जहाँ छन् ॥

(४)

"हामी ता बाल्छौं उजेली काठ जूनकीरी लाल्टिनी ।
नील घंटी फूल मध्य है रातमा बजाउँछौ टिन्टिनी ॥
जूँघेफूललाई जोताउँछौं खला गोखुरलाई जोतेर ।
सबैका घरमा हावामा पस्छौं छौँडालाई छोडेर ॥

(५)

जुठ्यानको पयर नधोई सुत्ने— अंगार छोएर ।
छातीमा हात पयर नाकको पोहोरा सम्भेर ॥
उत्ताना त्यस्ता सुताहालाई रातको मस्तान ।
उ भई हामी लगाइदिन्छौं ऐँठन रटान ॥

(६)

"पयरले छोए नैवेद्यलाई कीरा भैं पस्दछौं ।
यो हाम्रो भनी देउतासँग भाग हाम्रो खोस्तछौं ।
आँधिको धूलो पाउडर लाई बालुवा सितारा ।
भूतगणसँग विवाह गछौं नदीका किनारा ॥

(७)

"एक वेद सिङ्गै हाम्रो छ भन्छन्— मारण, मोहनी, ।
सियाले गोबर गोभेर गछौं, बिरुवादोहनी ॥
लालपातेलाई बनाई मुटु मुजुरको प्वाँखले ।
हानेर सातसौ पटक हामी पक्रन्छौं आँखाले ॥

(८)

"गिद्धको गिदी, उल्लूको बाटुल आँखाको परेला ।
बनेलको दाहा, बाघको बोसो, भालूको नडफेला, ॥
राजाको ढोका अधिको माटो कुकुरको नङ्गाले ।
फोरेको हामी मिलाई पकाई भन्टाका भुङ्गाले ॥

(९)

"पिटेर फाई बनाउँछौं गाजल रातको अँधेरी ।
छर्लङ्ग पारी बिराल आँखे, टिप्छौं बनबेरी ॥
त्यसैले आँखा अनौठा हाम्रो मुटुको टेढा छ ।
औषधि हाम्रो ढ्याङ्ग्रेले हान्दा पीपलको गेडा छ ।

(१०)

"भूत देश यौटा मिरमिरे हुन्छ ताराको मिरमिरे ।
हावालाई मारी टाडो र छाला मशालमा कुखुरे ॥
मोहनी मंत्र लगाई चढ्दा छाया भै खँदीलो ।
प्रेतगणसँग खेल्दछ मन दिनमा भैं रसीलो ॥

(११)

"बोक्सीको देश अँधेरी देश हसीया चाँदनी ।
श्यालसिङहरू उम्रिन्छन् जहाँ मशान खोदनी ॥
दुनियाँ उल्टो धरातल तल ऐँठन सपने ।
धर्मको उल्टी, अधेरी सुल्टी, नबुझ्ने जपने ॥

(१२)

"दिनको सेतो उज्यालो पारी चमेरो प्वाँखमा ।

बिरालआँखे उल्टी मन देश अँधेर सौखमा ॥
उपलपाते बर्बर भरी बङ् रेखा मजा छ, ।
कलेजीभार काँढाको दार त्यसको ध्वजा छ" ॥

(१३)

"ए बूढी आम्मे ! मोहन लाउन के गर्नुपर्दछ" ।
"मध्यरात जानू कुमारीथान जब शब्द मर्दछ ॥
"ढुक्कुरको मुटु चढाउनु त्यहाँ परेवा छालामा ।
अक्षर लेख्नु अनारको काँढा कोरेर गालामा ॥

(१४)

"हुंफट आमा ! फलानोलाई मोहनी लगाइदेऊ ।
अँधेरी वाचा ! मोहनी वाचा ! यो बत्ती जलाइदेऊ" ।
भनेर घण्ट दूधमा लाई मुटु भैं हल्लाऊ ।
तरुनी फेरि पुगेन भने मलाई गिज्याऊ ॥

(१५)

पहिलो छोरा तिम्रो छ गोरौ सलक्क हलक्क ।
पोइ छन् सुधा— जान्दैनन् केही तिमी छौ भलक्क ॥
बोक्सीका मंत्र पढेर उठ लगाऊ मोहनी ।
न माया राख्नु— चढाउनु छोरो— रातो छ हन्सनी ॥

(१६)

हन्सनीलाई मासुको पूजा— रगतको तिहार ।
उल्लाले खालि रिभाए पुग्छ संसारको जुहार ॥
मानिसलाई मार्न, जिलाउनसम्म उसको ताकत छ ।

तर उ मागछ छोराको रगत- जेठाको स्वागत छ ॥

(१७)

सुनेर हिंडिन् खुशीले मैना- नखरे फटाही ।
पोइ थिए छ्याके चार्कुनेबाजे कालाका दमाही ॥
देवर थिए धिराज जस्ता गोरा र उज्याला ।
फसाउन तिनलाई नक्कली मैना गर्दथिन् यो चाला ॥

(१८)

एक्काइस वर्षभन्दा क्यै अघि बढेकी वयले ।
ऐनाकी सोखी, कपालगुंडी अलपक्काखायसे ॥
भौँटिपा बानी ओठ लाली चर्की नखरे कामिनी ।
बिजुली आँखा झिल्काई बोल्थिन् देवरमा जैसिनी ॥

ख

(१)

मध्याह्न आयो निशास्सी एकदिन- बाँसका घारीमा ।
आवाज त्यहाँ भएन केही वारी र पारीमा ॥
बिरालो बस्यो पुच्छर माथि- बुङ्गलको भयालमा ।
कुक्कुरले केही रोए भैं सुन्यो आँगनका माभमा ॥

(२)

केटा र केटी उ सर्प भनी बादललाई देखाउँथे ।
एक माग्ने आयो खप्परु लिई त्योदेखि डराउँथे ।
आफैं पो खस्यो छानाको फर्सी पटकै फुटेर ।
"जा भन्थी" त्यल्लाई कदम भन्ने नोकर्नी छुटेर ॥

(३)

"एक मुट्ठी सच्चा ! एक मुट्ठी निर्मल ! नङ्गा छ परमेश्वर !
विना र बादल गर्जेला आकाश- थर्केला थर् थर् थर् ॥
भाई देखी भाई डराइ भाग्ला- छोरा र आमाको ।
कुक्कुर बिल्ली संसारमा जाग्ला आगलागी यामको" ॥

(४)

"टोक् टोक् रे खैरे!" मैनाले बोली माग्नेका आँखामा ।
अनौठा भल्क्यो उज्यालो यौटा भावका शाखामा ॥"
बादल उठ्यो हुसुस्स त्यहाँ- कुइरोले ढाक्यो घाम ।
हाबामा सर्प स्याँ स्याँ क्यै गयो त्यो भयो अलपधाम ॥

(५)

"त्यो माग्ने खै हँ? त्यो माग्ने खै हँ?" मैनाले कराई ।
कदम केही दगुरी भनी देखिन त्यल्लाई ॥
के गजब ! कदम ! कुइरो लाग्नु मध्याह्न याममा ।
बाबुलाई बोला मुनु छ कहाँ यो रात्री याममा ॥"

ग

(१)

त्यो रात थियो अँधेरी सिमसिम रोएभैँ स्वर्गले ।
अँगार थियो सब वरीपरी ढाकेभैँ नर्कले ॥
बिरालो रुन्थ्यो भाँगप्वालमा कहीं- मैनाले पिलाइन् ।
पिसेर केही बाघको जूँघा- सर्बतमा मिलाइन् ।

(२)

विषालु सर्बत पोइलाई दिइन्- छ्याक र गठरा ।
सुधा ती कठै ! "मीठो भो आज !" भन्दथे बेचारा ॥
पिएर सुते मिट्टाई खाई विषले भरेका ।
भो भोलिपल्ट रुवा र बासी ती हुँदा मरेका ॥

(३)

मैनाले फोरिन् नारीका चुरी, चुरी ती रेशमी ।
मैनाले भिकिन् त्यो रातो धागो, सधवा मौसमी ॥
मैनाले फिँजिन् विधवा भाँक्रो मैनाले रोइन् जल ।
मैनाको मुटु घुँघुक्क भयो छिमेकले रोयो भल ॥

(४)

तेरह दिन नूनलाई छोडिन् मैनाले उज्याली ।
रोएर बोल्थिन् सब आउनेसँग घुँक्का नै निकाली ॥
सेतो र मैलो कपडा लाइन् एक महिना देखनी ।
सङ्क्रान्ति आयो माघको जब उग्रियो ढकनी ॥

(५)

त्यो दिनको राती— दान गर्न भनी किनेका रंगीन ।
रेशमी सारी— शृंगार भारी गरेर जतन ॥
तिनले लाइन् थुनेर ढोका रातमा बिजुली ।
बालेर चर्को ऐनाका अघि बनेर नक्कली ॥

(६)

पाउडर सेतै पारेर गाला भुवाले छोएर ।
सिरिङ्ग पारी कामको आड— कालटीकी जडेर ॥
सरक्क पुछ्छिन् रेशमी रुमाल पातलो हातमा ली ।
आँखाको कुना— नाकका कुना— अप्सरा उज्याली ॥

(७)

सरक्क पारी जलले फेटी नरिवल सुगन्धी ।
नरम पारी केशका पत्रा तानेर प्रबन्धी ॥
हिउँको निधार बुट्टाले भर्छिन् सलक्क पारेर ।
टलक्क टल्की ढलक्क ढल्की ऐनालाई नारेर ॥

(८)

गीत गाँउछिन् गुन गुन— कामिनी छुन मुन, अकेला निकाली ।
पाउडरको कोठी गालामा लाउँछिन् चोलीलाई अफाली ॥

कस्तूरी दल्लिन् आँपमा मीठा दहरा उज्याली ।
मुन्दोमा राता दलेर एकछिन् कुत्कुति निकाली ॥

(९)

बाँकटे लाउँछिन् भिल्लिभिले चोली सितारा भिल्लिमिले ।
अत्तर सिका तीन सिका दिन्छिन् सुगन्धी सल्लसले ॥
पाउडर घस्छिन् पाखुराभरी रुमालले सलक्क ।
पुछेर हेर्छिन् मुसुक्क हाँसी मोहनी भलक्क ॥

(१०)

सुनौला मासू कपूर भयो सेतोमा मोहनी ।
गलाको शङ्ख भलक्क खुल्यो अधनङ्गा रोहनी ॥
रेशमको लाइन् फूलबुट्टे सारी ऐनामा हेरेर ।
जुरोमा राखिन् घुंटोको अडान क्यै पाखा फेरेर ॥

(११)

छातीमा लाइन् सेफ्टीपिन यौटा कृष्णको ल्याकेट ।
कम्बरमा लाइन् कम्बरपेटी भिल्लिभिले खिपेट ॥
कुर्कुच्चालाई फटिकले घोटिन् ओठमा लाली दी ।
नङमा लाइन् पालीस मीठा भौं टिपी हाली दी ॥

(१२)

जुरुक्क उठी रुमाल ली हेरिन् ऐनामा टुटान ।
मुसुक्क हाँसिन् मोहनी हेर्न दाँतका जुटान ॥
अनेक कोणमा मुखलाई नचाई ऐनालाई गिज्याइन् ।
एक छिन उभ्भी कम्बरमा हात दी कटीलाई नचाइन् ।

(१३)

बिछ्यौनालाई माछाको बुट्टे तन्नाले कसेर ।
सिरकलाई राखिन् नागबेली पारी बान्कीलो जडेर ॥
पलङमा यौटा बाबरलेट हालिन् रंगेको अस्मानी ।
तकिया गाले राख्दछिन् ठाउँमा कामनी दीवानी ॥

(१४)

फूलको भुप्पा फूलदानीमाथि पानीमा दिएर ।
मखमल यौटा सुनौला कार्चोप भुँडमा जडेर ॥
तिनले चीम भिकेर हालिन् हरियो गुलूप ।
भय्याङ्मा आयो जुत्ताको आवाज जो थियो मनसूब ॥

(१५)

"ए बाबु! बाबु! " –सहसा तिनले देवरलाई बोलाइन् ।
"खोलेर ढोका पस्नोस् न भित्र" भनेर बोलाइन् ॥
ढोकाको आडमा लुकेर आफू देवरलाई पसाई ।
ढ्यामढुम्म पारी लगाइन् ढोका जवानलाई पसाई ॥

(१६)

सलक्क गई अँगालो हालिन् गालामा चुम्बन दी ।
"हे भाउज्यू! भाउज्यू! " देवरले भने मुख पो थुन्छिन् ती ॥
तानेर हातले घिसारी ल्याइन् पलङमा अडाइन् ।
बसेर काखमा गालामा चपत अँगाली लगाइन् ॥

(१७)

"अधर्म हरे!" देवरले भने, भाउज्यूले भनिन् चूप ।
मानिसको धर्म यही हो खासा सबैमा गुप् चुप् चुप ॥
बिछ्यौनामाथि लडाइन् देवर ती बने कमजोर ।
पुरुषको बाँकी बल हरीदिइन् चुम्बनले बिजोड ।

(१८)

"कृष्ण है हजूर म राधाप्यारी" लाडेर ती भन्छिन् ।
"क्यै छैन पाप सुखको चोला बिताउँ" ती भन्छिन् ॥
धेरै बेर त्यहाँ कृष्णको लीला उज्यालो गराइन् ।
मूसाको खटखट कुनामा हुँदा तर्सेर डराइन् ॥"

(१९)

खूब आँधी चल्यो मसानरातमा रोएर सारा वन ।
बादल गर्जे माघका मासमा, हवा भो घनघनघन ॥
रोएर आयो विलापी आयो हावाको भुँवरी ।
देवरले भने "के हो हँ यस्तो ? भाउज्यूले भनिन् "छी:" ॥

(२०)

"पातको खालि सुसेली एउटा पानीको भरभरभर!"
देवरले लाए अनौठा आँखा, भाउज्यूले भनिन् "घुर्" !
"कमजोर आत्मा के काम लाग्छ भन्नोस् त मर्दना ? ।
पाप भन्नु खालि दुर्बल हुनु बलियो मस्ताना !" ॥

(२१)

बुझ्गलमा लड्यो सिलौटो एउटा भन्याडमा रोयो स्वर ।
देवरले भने "के भाको यस्तो ?" भाउज्यूले भनिन् "घुर्" ॥

"हावाको हान्हुन- पानीको भोका पापै छ रमाइलो ।
संसारमा ज्यून मज्जाले आयौं धम्म भूट घुमाउरो" ॥

घ

(१)

"ए आम्मा ! आम्मा ! बा खै हँ ? शहलमा दानू भो ?" ॥
"हो हो बा । चुप चुप । बूढोघर कहीं निंतामा जानुभो" ॥
"बा आउने अम्मा ?" "नआउने ग्वाङ्ग्री !" "भोली पल्छी नि ?"
"के गर्नु त्यस्तो छ्याके वा आई जा खेल्न अल्छिनी ! ॥

(२)

ए बाबा आउ न । ए बुवा आउन ! पापा र चीची दे !" ।
भनेर पाठासँगमा खेल्छिन् तीन बर्खे मीनीले ॥
पाठाको कानमा ती कुरा गर्छिन् अनौठा खुस्खुसे ।
हेरेर आकाश "बा खै हँ ?" भनी रुन्छिन् ती अकेली ।
पातसँग गर्छिन् रोएका कुरा फूलकी सहेली ॥

(३)

नबुभने कुरा छायामा खेल्छन्— शिशुका अधरमा ।
बालकको मनमा विचित्र ईश्वर खेल्दछ रहरमा ॥
"यो आमा हाम्रो बालाई गल्छ ए पाठी हेलौं हो ।
नभन नानी आमाको कानमा ।" खुसखुस त्यहाँ भो ॥

(४)

"बुवा नै छैन" "दुहुरी भन्छिन् आँखामा जलभरी ।

"बुवा नै गयो कहाँ हो कहाँ- माया नै नगली" ॥

उ आकाशमाथि शहल छ बाबु । पापा ल चीची छ ।

"तँ ल म खाउँडला" भनेर लोलाई

पाठाको आडमा तकिया पाई त्यो मीनी सुती छ ॥

ड

(१)

एक दिन थियो कृष्ण र राधाप्यारीको लीलन ।
मीनीलाई लाग्यो अनौठा भोक— हात गल्यो खेलन ॥
पसीना आयो चिटचिटा त्यसै दुखेछ कलेजा ।
"आमाले गाली गाली नै गल्छे"

भनेर रोइन् बुवालाई संभ्री
टुहुरी मन धूजा ॥

(२)

"के गल्छे आमा ! थुन्दछे ढोका ! त्यो सानु बुवाले ।
हप्काउँछ मात्लै हप्काउँछ मात्लै ती आँशु धुवाले ॥
बादल टुक्रा आकाशको वनमा आँशुकी वाफ भैं ।
रोएर भनिन् र उक्ती गइन् गलेकी पिँडौली ।
ढोकामा गई घच्च गरिन् बोलिनन् ती नौली ॥

(३)

"को आयो भनी ?" देवर भस्के भाउज्यूले भनिन् "घुर" ।
"खाली त्यो हवा एक भोका होला मूसाको क्यै खुरखुर" ॥
"मूसाको आवाज सुनेर भस्के कस्तो हो शूच्याई ।

एकवाजी दाँत चिलायो टोक्कू गालामा पुन्याई ।"

(४)

ती केटी रोइन्- मुटुमा आयो अनौठा घुक्कन ।
आँसुलाई पुछी प्वालबाट हेरिन् चिहाइ एकछिन ॥
अँगालो हाली चुम्बन गर्थे कृष्णा र राधा ती ।
"के गन्या होला ?" भनेर तिनको आत्माले शरापी ॥

(५)

आँखाको नानी टुलुक्क कालो कठबारको प्वालमा ।
देखेर राधा जुरुक्क उठिन अधनङ्गा बेहालमा ॥
खोलेर ढोका छोरीलाई निहुँ गरेर पिट्छिन् ती ॥
ढुम्क्याउँछिन् तिनले निर्दयी पापी हातले बेगिन्ती ॥

(६)

ती रोई रोई "भन्दिन्छु" भनिन् "मालको बुवालाई" ।
"दुइजना बसी थुनेर ढोका चलेको टोकालाई" ॥
पसारी चोसो ती रुन लागिन् भन् पाइन् दुस्सन ।
च्यातेर गाला लकाउँछिन् आमा संभेर दुश्मन ॥

(७)

साह्रै नै दुःख मानेर तिनी रोएर निदाइन् ।
आमाले बोल्ली भनेर तर्सि साँभमा विष ल्याइन् ।
मिट्टाइ मगाइ "खाउ नानी" भनी मायाले खिलाइन् ।
सर्बत पनि विषालु रसको मायाले पिलाइन् ॥

(८)

कठै ! ती सानी पालुवा, मीठी पाठीकी दोस्तानी ।
क्यै चित्त बुझी एकवाजि लोलाई निद्रामा मस्तानी ॥
परेर त्यसै बर्बराई गइन् टुहुरी देशमा ।
देवदूत आई तिनलाई लगे रातको शेषमा ॥

(९)

हा ! काम तँलाइ काँढाको हड्डी(?) ! विषको फुलाइ ।
हे हिलो कालो ! कमलको मल ! पशुको उग्राइ ॥
तँ मीठो भ्रमले मानवतामा गर्दछस् क्रूर काम ! ।
यो शिशु हत्या रुलाउँछ अभ्र स्वर्गको भरी धाम ॥

(१०)

भो भोलिपल्ट पहेंलो दनदन सुनौला मसान ।
पूर्वका चुलीहरूमा सेता— ती शिशु निदान ॥
फूलले रोए, वनले रोए, हवा भो चिसो आस ।
तर एक कुरा रातमा भयो जसले अड्छ सास ॥

च

(१)

रातमा यौटा रोएको स्वर अनौठा सुनियो ।
दुरुस्त मान्छे रोएको स्वर बीचबीचमा थुनियो ।
त्यसपछि केही भसङ्ग बनिन् मैना ती सिरिङ्ग ।
आँगमा लाग्यो अनौठा हावा मन भो भसङ्ग ॥

(२)

मैनाले हेरिन् साहस गरी बाँसवारी अँध्यारो ।
एक राँको सल्क्यो अँधेरी रातमा— ज्वालाको लअरो ॥
मानिस जस्तो बिरालो रोए भगरी त्यस वेला ।
तब त्यो मुस्लो खरीलाई ढाकी भन् भयो अश्मेल ॥

(३)

अजडको यौटा भूतभैं सेतो डरलाग्दो पिशाच ।
तिनले देखिन् त्यो डिच्च हाँस्यो देखाई सब दाँत ॥
एक थला उभिन् नचल्न सकी गोमन सामुन्ने ।
फणाका अघि ठिटा भैं नङ्गा— अनि भो सब शून्ये ॥

(४)

रातमा साहस गरेर ठाँटिन् बास्ना भैं नखरे ।
भय्याडमा आयो जुत्ताको आवाज क्यै थोरै खखरे ॥
भेट्नलाई जाँदा क्यै छैन फेरि दुइबाजि त्यसो भो ।
तीनबार हुँदा ती गइनन् उठी एक मानिस बस्दो भो ॥

(५)

जुरुक्क उठी "ए कृष्ण बाबु" भनेर उठाइन् ।
पाउडरले सेता पाखुरा राम्रा प्रेमले उठाइन् ॥
हेर्दा त आफ्नो अधिको स्वामी छ्याक छ दुरुस्त ।
बोल्दैन् केही उभ्भेर ठिङ्ग हेर्दछ खुलस्त ॥

(६)

सिरिङ्ग भयो आँग सब तिनको सर्प भैं खुँचिन् ती ।
चलेन अङ्ग, फुटेन बोली मूर्ति भैं बनिन् ती ॥
अल्पेर ठिङ्ग मूर्ति त्यो तिनको— ती मैना चिच्याइन् ।
"लौन नि मलाई बचाइदेऊ" भनी त्रासले कराइन् ॥

(७)

देवर आए फुल्याए तिनलाई क्यै छैन भनेर ।
पलँगमा लगी तकियामाथि सुताए नुहेर ॥
पिलाए पानी— पानीले ठोके ज्वरको निधार ।
तर भो तिनलाई अनौठा छटपट निसास्सी भरमार ॥

(८)

तिनका आँखा टलक्क टल्के पर्हेलो मुख भो ।
छातीमा आयो भक्कानो कानो वाक्बन्दी दुख्ख भो ॥

छातीको चोली उघारिन् तिनले केश खज्मज पारेर ।
अनौठा कुरा बर्बर गरिन् बटारी तन हेर ॥

(९)

वैद्यले आई समायो नारी पक्षपात भन्दछ ।
न एउटा लाग्यो औषधिमूलो- न केही लाग्दछ ॥
मंत्र र भारफूक धामी र ढ्याङ्ग्रा लागेन क्यै पनि ।
खाइनन् तिनले पिइनन् तिनले छ महिना जल पनि ॥

(१०)

जान्नेले भन्यो "हन्शनी" लाग्यो औषधि लागेन ।
बर्बर गरिन्- चलिनन् तिनी- त्यो रोग भागेन ।
छाया ती देखिन् जगत भन्दा डरलाग्दा, विचित्र ।
बराबर केही निसास्सी खोज्थिन् जल रुन पवित्र ॥

(११)

तर त्यो जल न आउँथ्यो रसाई आँखाका परेला ।
टलक्क गरी टल्कन्थे आँखा- बेरस विषैला ॥
देवरले हुँदा परक्क तिनी बाटिन्थिन्, बराबर ।
बिरालो आउँदा तर्सिन्थिन् भस्की अनौठा थियो स्वर ॥

(१२)

छ महिना तिनी ओछ्यान परिन् सावनको भयो मास ।
गरुड आयो, आकाशमा लग्यो, कालो नाग, खिची श्वास ॥
त्यस बीचमा तिनी बटारी फर् किटेर मरिन् दाँत ।
एक घडीपछि देवरको शिरमा परिगो वज्रपात ॥

(१३)

फुटेर खप्पर वज्रले चिरी देवर मरे ती ! ।

भाउजु मरिनु, बटारी पापले नरकमा भरे ती ॥

स्वर्गको राज्य बालकको हाँस्यो दिन ढल्की पछाडि ।

धर्मभैं निर्मल आकाश खुल्यो ज्योतिको अगाडि ॥